

Ağdam və Tərtərdə insan hüquqlarının pozulması faktları yerində araştırılacaq



Ölkəmizdə səfərdə olan Bolqaristan Respublikasının Ayrı-seçkiliyə qarşı Müdafiə üzrə Komissiyasının rəhbəri Ana Cumaliyevanın rəhbərlik etdiyi nümayəndə heyəti ilə Ombudsman Aparatında görüş keçirilib.

Ombudsman Aparatının Mətbuat xidmətindən AZERTAC-a bildiriblər ki, görüş zamanı ombudsman Səbinə Əliyeva qonaqları salamlayaraq, iki ölkə arasında inkişaf edən qarşılıqlı əlaqələrdən, həmcinin bu yaxınlarda baş tutmuş Bolqaristan səfərindən bəhs edib. Tərəflər arasında imzalanmış Anlaşma Memorandumunun insan hüquq və azadlıqlarının təminini istiqamətində əlaqələrin dərinləşməsinə töhfə verəcəyi bildirilib.

Görüşdə Azərbaycan ombudsman təsisatının fəaliyyət istiqamətləri, yeni yaradılmış struktur bölmələri barədə qonaqlara ətraflı məlumat verilib.

Bununla yanaşı, ombudsman Vətən müharibəsi dövründə Ermənistən tərəfindən törədilmiş beynəlxalq humanitar hüquq pozuntuları, habelə beynəlxalq ictimaiyyətin bu faktlar barədə məlumatlandırılması məqsədilə təsisatın həyata keçirdiyi araştırma fəaliyyəti barədə ətraflı məlumat verib. Diqqətə çatdırılıb ki, müharibə dövründə 7, daha sonra isə 3 faktaraşdırıcı missiya həyata keçirilib, nəticələrlə bağlı hesabatlar hazırlanaraq müvafiq beynəlxalq təşkilatlara ünvanlanıb.

A.Cumaliyeva Azərbaycan ombudsmanına təşəkkürünü bildirərək, ölkələrimiz arasında inkişaf edən əlaqələrdən danışır. O, həmcinin iki təsisat arasında qarşılıqlı təcrübə mübadiləsinin aparılması barədə fikirlərini bölüşüb, ayrı-seçkiliklə mübarizə sahəsində fəaliyyətləri ilə bağlı məlumat verib.

Qeyd edək ki, səfər çərçivəsində bir sıra rəsmi görüşlərin keçirilməsi, Ağdam və Tərtərdə insan hüquqlarının pozulması faktlarının yerində araştırılması nəzərdə tutulub.